

# افغانستان آزاد – آزاد افغانستان

AA-AA

چو کشور نباشد تن من مباد  
همه سر به سر تن به کشتن دهیم

بدین بوم و بر زنده یک تن مباد  
از آن به که کشور به دشمن دهیم

www.afgazad.com

afgazad@gmail.com

Political

سیاسی

لیکوال او شناند : نظر محمد مطمئن

۲۷ اگست ۲۰۱۵

## د موسی کلا نیونه د طالبانو د وحدت او قوت نښه کیدای شي

موسی کلا ولسوالي څومره مهمه ده چې طالبانو ونیوله؟

موسی کلا ولسوالي چې د شمالي هلمند مرکزیت دی، طالبانو لاس ته ورغلي ده، ډیره مهمه ولسوالي ده، د جهاد په وخت کې موسی کلا د ملا محمد نسیم آخند، تر هغه وروسته دهغه د ورور ملامحمد رسول آخند او ملا غفار آخند قوي مرکز و.

ملا محمد نسیم آخند د جهاد پرمهال د حرکت انقلاب اسلامي مشهور او نوموتی قومندان و، د کجکې ولسوالي اوسیدونکې و، او خپل قوي مرکز یې موسی کلا و لیسوالي ټاکلې، د اسلامي حزب له کسانو سره یې سختې جگړې وشوې، بیا وروسته د پاکستان پېښور ښار کې ووژل شو، چې کورنۍ یې پرېه د اسلامي حزب اړوند عبدالرحمن خان چې هغه هم د کجکې اوسیدونکې دی اچوله. اړوند زیات معلومات (دلته کښیکارئ)

ملا محمد رسول آخند د ملامحمد نسیم آخند ورور، د ملاشیرمحمد او ملا امیرمحمد آخند پلار و، د استاد رباني د حکومت پرمهال د هلمند والي و او د دفاع وزارت مرستیال و، وروسته د پاکستان کویټه ښار کې ووژل شو، اړوند زیات معلومات (دلته کښیکارئ)

ملا عبدالغفار آخند د ملامحمد نسیم آخند بل ورور و، د ملامحمد رسول آخند تر مرگ وروسته واک ده په لاس کې واخیست، د هلمند والي و، د طالبانو سره یې جگړه وکړه، هلمند یې پرېښود، کابل کې د مسعود تر څنګ ودریدې، دی هم د پاکستان د کویټې ښار کې ووژل شو، اړوند زیات معلومات (دلته کښیکارئ)

د کرزي د حکومت په لومړیو وختونو کې چې کله طالبانو هلمند پرېښودی، د ملامحمد رسول آخند ځوی ملا شیرمحمد آخند د هلمند والي وټاکل شو، څو کلونه والي و، د بریتانوي پوځیانو له مخالفت سره مخ شو، کرزي هڅه کوله چې د هلمند ولایت د ملاشیرمحمد آخندزاده تر واک لاندې وي، ولي بریتانويانو هغه نه غوښت، بالاخره بریتانوي پوځیانو کرزي ته وویل که ملاشیرمحمد آخندزاده له هلمند ولایت څخه ونه شری، نو دوی به خپل بریتانوي پوځیان له هلمند څخه وباسي، همغه و چې کرزي ملاشیرمحمد آخندزاده کابل ته وغوښت او بیا یې سناتور کړ، چې اوس هم سناتور دی.

د کرزي حکومت په لومړیو وختونو کې د ملا محمد رسول آخند ځوی ملا امیرمحمد آخندزاده چې تر ملاشیرمحمد آخندزاده کشر دی، د موسی کلا ولسوال و، په یوه پېښه کې بهرني پوځیان ووژل شول، بهرنيانو شک کاو چې د ملا امیر آخند لاس به د دوی په وژلو کې وي، همغه و چې ملا امیر آخند نیمروز ته وتښتیدې، بیا وروسته د کرزي په هلو ځلو یې بهرنيانو ته سپیناوی وشو.

ملا امير محمد آخذ له هغه وروسته د ارزگان او بيا د نيمروز والي وټاکل شو.

د کرزي په لومړۍ دوره کې د انگریزانو په خوښه پلان داو چې هلمند په دوو برخو وویشل شي، شمالي او جنوبي هلمند، د شمالي هلمند مرکز به موسی کلا وی. او نوی له هلمند څخه جلاشوي ولایت واګې به د طالبانو پخواني کس ملا عبدالسلام چې حکومت ته تسلیم شوي و، هغه ته به سپارل کېږي، د بېلابېلو لاملونو له کبله هلمند ونه وپشل شو. ملا عبدالسلام د موسی کلا ولسوال شو، طالبانو سخت بریدونه پري وکړل، دهغه د کورنۍ ډیرې غړې یې څو کاله وړاندي ورته ووژل، ملا عبدالسلام ډیر زیات مایوس شو، موسی کلا یې پرېښودله اوس کابل کې اوسېږي.

د موسی کلا ولسوالي له طالبانو څخه د ساتنې په موخه ډیرې بریتانوي پوځیانو هم خپل سرورنه هلته وخوړل. د ۲۰۰۶ ز کال په نېمیا کې بریتانوي پوځیان موسی کلا ته ورغلل، له طالبانو سره یې سختې نښتې وشوې، د زیاتو حملو له کبله د ۲۰۰۶ ز کال د اکتوبر پر ۱۷ یې موسی کلا بیرته افغان ځواکونو ته پرېښودله، او طالبانو دغه ولسوالی د [۲۰۰۷ ز کال د فبرورۍ پر ۲مه نیټه](#) تر خپل کنترول لاندې راوستله.

د [۲۰۰۷ ز کال د ډسمبر پر ۷ نیټه](#) د ناټو، ایساف او افغان ځواکونو ډیر لوی عملیات پر موسی کلا وشول، د ډسمبر پر ۱۰مه یې طالبان له ولسوالۍ څخه واخستل او د ډسمبر پر ۱۲مه ولسوالی د ناټو او ایساف ځواکونو په مرسته ونیول او افغان ځواکونو ته وسپارل شوه.

د ۲۰۱۲ ز کال جولای ۱۷مې نیټې څخه بیا تر سپټمبر میاشتې پورې بریتانوي او افغان ځواکونو موسی کلا کې د طالبانو تر محاصرې لاندې و، چې وروسته بیا له طالبانو سره د اکتوبر پر ۱۳مه نیټه [د بریتانوي پوځیانو د وتلو تړون](#) وشو، له زیاتې مرګ ژوبلې وروسته بریتانوي پوځیان هلمند کې باسټن اډې ته بیرته ولاړل.

د [۲۰۱۵ کال د جون میاشت](#) کې بیا ځل د موسی کلا ولسوالي ته نږدې د طالبانو د پرمختګ او جګړو راپورونه ورکول شول، [د جون میاشتې پر ۱۳مه](#) د طالبانو له خوا څخه د ۱۷ افغان پولیسو د وژلو او ۲ ژوبل کېدو راپورونه ورکول شول.

د جولای پر ۱۷مه نیټه ټیلیګراف ورځپاڼې داسې راپور خپور کړ چې د [بریتانوي پوځیانو په وینو نیول شوي ولسوالۍ بیرته د طالبانو](#) لاس ته ورتلونکې ده.

د [اګست میاشتې پر ۲۳مه](#) د موسی کلا ولسوال هم اندېښنه ښکاره کړه چې ولسوالي ته طالبان ډیر نږدې شوي او د طالبانو به ډیر ژر دغه ولسوالي ونیسي، هغه د مرکزي حکومت څخه د مرستې غوښتنه وکړه. د [اګست میاشتې پر ۲۵مه](#) نیټه تایید شوه چې ناټو د افغان ځواکونو هوايي مرسته کړي، او پر طالبانو یې له څو ورځو راهیسې بمبارد کړی دی.

موسی کلا ولسوالي له څو ورځو راهیسې محاصره وه، ناټو چورلکو بمبارد وکړ، بیا هم افغان حکومت یې په ساتلو ونه توانېدی.

د ۲۰۱۵ ز کال د اګست میاشتې پر ۲۶ افغان حکومت ومنله چې موسی کلا ولسوالي یې له لاسه وتلي، دا ډول طالبانو هم اعلان وکړ چې دوی ددغه ولسوالۍ په بشپړه ډول سره نیولي او یو زیات شمیر نظامي تجهیزات یې هم لاسته ورغلي دي.

که طالبان دغه مورچل ټینګ کړي نو بیا به ټول شمالي هلمند د طالبانو تر تهدید لاندې وي، کجکی، سنگین او واشیر. طالبانو مخکې له مخکې د شمالي هلمند باغران او نوزاد ولسوالۍ نیولي دي، بیا له همدې لارې ارزگان هم تهدید کېدای شي او شمالي ولایتونو غور ته هم تګ راتګ اسانه کېدای شي.

ممکن چي افغان حکومت به ډير زور وکاروي چي بېرته د موسی کلا ولسوالي مرکز ونیسي، که چیرته داخل طالبان په شا کيږي، نو یواځي مرکز د موسی کلا به له حکومت سره پاتې شي چي په دی صورت کي به هم طالبان ټول شمالي هلمند او د ارزگان ځيني برخي تهديدوي.

فکر کيږی په اوس وخت کي د موسی کلا ولسوالي نیول په تیرو ۱۴ کلونو کي د طالبانو تر ټولو لویه نظامي لاسته راوړنه ده، او که د ساتلو توان یي ولري، داب د طالبانو د جنگ په ډگر کي یو له تر ټولو غټو پرمختگونو او لاسته راوړنو گڼل کيږي.

تر موسی کلا مخکي په شمالي هلمند کي د باگران ولسوالي ډيره پخوا هم طالبانو نیولي وه، څو اونۍ مخکي یي د نوزاد ولسوالي ونیوله، واشیر ولسوالي هم کله طالبانو او کله حکومت سره وه.

د نوزاد او موسی کلا ولسوالیو نیول به د طالبانو پر خپل منځي سياسي اختلافاتو هم تاثیر ولري، ویل کيږي چي د طالبانو د نوی مشر ملاخترمحمد منصور د انتخاب سره نظامي طالبان ستونزه نه لري، یواځي ځيني سياسي طالبان چي نومونه یي رسنيز شوي دده له مشر ټاکل کیدو سره ستونزه لري، اوس چي طالبانو نظامي پرمختگ کوي، او د القاعدې مشر ایمن الظواهري له ملاخترمحمد منصور سره بیعت کړي، فکر کيږي چي سياسي مخالفتونه به هم تر سيوري لاندي راولي، او دطالبانود وپش هڅي به هم یو ډول له ناکامي سره مخ شي.